

29 07 2025 TUESDAY 7 15 AM

ஆகாஷ்வாணி - செய்திகள்
தலைப்புச் செய்திகள்

1. ஆபரேஷன் சிந்தூர் மூலம் இந்தியா தொடுத்த தாக்குதல் நியாயமானது என்று உலக நாடுகள் உணர்ந்துள்ளதை எடுத்துக்கூறிய வெளியுறவுத்துறை அமைச்சர் திரு. ஜெய்சங்கரை பிரதமர் திரு. நரேந்திர மோடி பாராட்டியுள்ளார்.
2. ஆபரேஷன் சிந்தூர் நடவடிக்கையில் அமெரிக்க அதிபர் திரு. டொனால்ட் ட்ரம்ப் மத்தியஸ்தம் செய்ததாக கூறப்படும் செய்திகளை வெளியுறவுத்துறை அமைச்சர் திரு. ஜெய்சங்கர் திட்டவட்டமாக மறுத்துள்ளார்.
3. இஸ்ரேல் - பாலஸ்தீனத்திற்கு இடையேயான சண்டை உச்சகட்டத்தை எட்டியுள்ளதாகவும், இது உடனடியாக நிறுத்தப்பட வேண்டும் என்றும் ஐ.நா. பொதுச்செயலாளர் திரு. அண்டனியோ குட்டரெஸ் தெரிவித்துள்ளார்.
4. யுக்ரைன் போர் அமைதி ஒப்பந்தத்தில் கையெழுத்திட ரஷ்ய அதிபர் புடினுக்கு இன்னும் 12 நாட்கள் மட்டுமே உள்ளன என்று அமெரிக்க அதிபர் திரு. டொனால்ட் ட்ரம்ப் மீண்டும் எச்சரித்துள்ளார்.
5. சர்வதேச புலிகள் தினம் இன்று கொண்டாடப்படுகிறது.

>>>><<<<<<

நாடாளுமன்ற மக்களவையில் ஆபரேஷன் சிந்தூர் குறித்த விவாதத்தின்போது மிக தெளிவாக தங்களது கருத்துகளை எடுத்துரைத்த வெளியுறவுத்துறை அமைச்சர் திரு. ஜெய்சங்கர் மற்றும் பாதுகாப்புத்துறை அமைச்சர் திரு. ராஜ்நாத் சிங்கிற்கு பிரதமர் திரு. நரேந்திர மோடி பாராட்டு தெரிவித்துள்ளார்.

தீவிரவாதத்தை ஒடுக்குவதற்காக ஆபரேஷன் சிந்தூர் மூலம் இந்தியா தொடுத்த தாக்குதல் நியாயமானது என்று உலக நாடுகள் உணர்ந்துள்ளதாக திரு. ஜெய்சங்கர் கூறியது வரவேற்கத்தக்கது என்று குறிப்பிட்டுள்ளார்.

ஆபரேஷன் சிந்தூரின்போது இந்தியாவைப் பாதுகாப்பதற்காக பாதுகாப்புப் படையினர் நடத்திய தீர்ச் செயல்கள் வெற்றியை ஈட்டியுள்ளதாக

பாதுகாப்புத்துறை அமைச்சர் திரு. ராஜ்நாத் சிங் கூறியுள்ளதற்கு பிரதமர் திரு. நரேந்திர மோடி பாராட்டு தெரிவித்துள்ளார்.

இது குறித்து சமூக வலைதளத்தில் அவர் வெளியிட்டுள்ள பதிவில், இந்தக் கருத்துக்களை கூறியுள்ளார்.

>>>><<<<<<

ஆபரேஷன் சிந்தூர் நடவடிக்கையில் அமெரிக்க அதிபர் திரு. டொனால்ட் ட்ரம்ப் மத்தியஸ்தம் செய்ததாக கூறப்படும் செய்திகளை வெளியுறவுத்துறை அமைச்சர் திரு. ஜெய்சங்கர் திட்டவட்டமாக மறுத்துள்ளார்.

மக்களவையில் நடைபெற்ற விவாதத்தில் பேசிய அவர், ஏப்ரல் 22ஆம் தேதி முதல் ஜூன் 17ஆம் தேதி வரை அமெரிக்க அதிபர் ட்ரம்புக்கும், பிரதமர் திரு. நரேந்திர மோடிக்கும் இடையே எந்தவித தொலைபேசி உரையாடலும் நிகழவில்லை என்று அவர் கூறினார்.

பிரதமர் திரு. நரேந்திர மோடியை முதலில் தொடர்புகொண்டு பேசிய அமெரிக்க துணை அதிபர் திரு. ஜேடி. வான்ஸ், பாகிஸ்தான் மிகப்பெரிய தாக்குதல் நடத்தப்போவதாக கூறினார்.

அதற்கு இந்தியா தக்க பதிலடி கொடுக்கும் என்று பிரதமர் பதிலளித்ததாக திரு. ஜெய்சங்கர் குறிப்பிட்டார்.

எல்லைதாண்டிய தீவிரவாதத்தை ஒருபோதும் பொறுத்துக்கொள்ள முடியாது என்ற அடிப்படையில் ஆபரேஷன் சிந்தூர் நடத்தப்பட்டதாக அவர் கூறினார்.

தீவிரவாதிகளின் நடவடிக்கைகள் ஒடுக்கப்படும் என்றும், எல்லைதாண்டிய தீவிரவாதத்திற்கு தக்க பதிலடி கொடுக்கப்படும் என்றும் ஒருபக்கம் தீவிரவாத செயல்கள், மறுபக்கம் பேச்சுவார்த்தை என்ற நடைமுறைக்கு இடமில்லை என்றும் அவர் குறிப்பிட்டார்.

அணு ஆயுதங்களை வைத்து இனிமேல் மிரட்டல் விடுக்க முடியாது என்றும், தீவிரவாதமும், அண்டை நாட்டு உறவு முறையும் ஒன்றாக பயணிக்க முடியாது என்று அவர் குறிப்பிட்டார்.

ரத்தமும், தண்ணீரும் ஒன்றாக ஓட முடியாது என்ற அடிப்படையில் பாகிஸ்தானுடன் செய்துகொண்ட சிந்து நதிநீர் ஒப்பந்தம் நிறுத்தப்பட்டதாகவும் அவர் கூறினார்.

2008ஆம் ஆண்டு நடைபெற்ற மும்பை தாக்குதலின்போது முந்தைய அரசு எந்தவித தீவிர நடவடிக்கையும் எடுக்கவில்லை என்றும் அவர் குறை கூறினார்.

தற்போது நாட்டைப் பாதுகாக்கும் விதத்தில் தீவிர நடவடிக்கைகளை மத்திய அரசு எடுத்து வருவதாகவும் திரு. ஜெய்சங்கர் குறிப்பிட்டார்.

>>>><<<<<<

தேசிய கல்விக் கொள்கை அறிவிக்கப்பட்டு இன்றுடன் 5 ஆண்டுகள் நிறைவடைகிறது. இந்தியாவில் உள்ள பள்ளிகளில் கல்வி முறையில் மிகப்பெரிய மாற்றத்தை ஏற்படுத்தி வரும் இந்த தேசியக் கல்விக் கொள்கை எதிர்காலத் தேவைகளை பூர்த்தி செய்யும் விதத்தில் இருப்பதாக கல்வியாளர்கள் தெரிவிக்கின்றனர்.

இந்தத் திட்டத்தின் மூலம் சுமார் 9 லட்சம் பள்ளிகளில் பயிலும் நான்கு கோடிக்கும் மேற்பட்ட மாணாக்கர்கள் பயனடைந்து வருவதாக தெரிவிக்கப்பட்டுள்ளது.

கற்பிப்பதில் இந்தத் திட்டம் பல புதுமைகளைப் புகுத்தியுள்ளதாகவும் தெரிவிக்கப்பட்டுள்ளது. நான்கு லட்சத்திற்கும் அதிகமான ஆசிரியர்களுக்கு சிறப்பு பயிற்சிகள் அளிக்கப்பட்டுள்ளது. புதிய கற்றல் முறைகளை ஊக்குவிக்கும் விதத்தில் அறிவியல் தொழில்நுட்பங்கள் பயன்படுத்தப்படும் வருவதாகவும் மத்திய அரசு தெரிவித்துள்ளது.

மேலும் இந்திய மொழிகளுக்கு முன்னுரிமை கொடுக்கும் விதத்தில் கல்வி கற்பிக்கப்பட்டு வருவதாகவும் கூறப்பட்டுள்ளது.

>>>><<<<<<

தமிழகத்தில் உயர் சிறப்பு முதுநிலை மருத்துவப் படிப்புகளில் காலியாக உள்ள 24 காலியிடங்களை நிரப்புவதற்கு மற்றும் அரசுப் பணியில் உள்ள மருத்துவர்களுக்கு நீட்டிக்கப்பட்ட சுற்றுக்கலந்தாய்வை நடத்த அனுமதிக்குமாறு மத்திய சுகாதாரத்துறை அமைச்சர் திரு. ஜெ.பி. நடாவிடற்கு மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் கடிதம் அனுப்பியுள்ளார்.

அந்தக் கடிதத்தில் வரும் ஆகஸ்ட் 5ஆம் தேதிக்குள் இந்த செயல் முறையை முடிப்பதற்கு திரு. ஜெ.பி. நடா தனிப்பட்ட முறையில் தலையிட்டு உறுதி செய்ய வேண்டும் என்று அதில் கேட்டுக்கொண்டுள்ளார்.

இதன் மூலம் தமிழகம் முழுவதும் உள்ள அரசு மருத்துவ நிலையங்களில் நிபுணர்களின் எண்ணிக்கை உயரும் என்றும் அவர் குறிப்பிட்டுள்ளார்.

>>>><<<<<<

12ஆம் வகுப்பு துணைத் தேர்வில் தேர்ச்சி பெற்ற மாணவர்களின் உயர்கல்விக் களவை நளவாக்கும் விதத்தில் இந்த ஆண்டு இளநிலைப் பட்டப் படிப்பில் சேர விண்ணப்பிக்கலாம் என்று உயர்கல்வித்துறை அமைச்சர் திரு. கோவி. செழியன் தெரிவித்துள்ளார்.

12ஆம் வகுப்பு பொதுத் தேர்வில் வெற்றி பெறாத தவறிய மாணாக்கர்கள் தாங்கள் உயர்கல்வி வாய்ப்பை தவறவிட்டுவிடுவோம் என்று சோர்வடைந்துவிடாமல், அவர்களும் உயர்கல்வி வாய்ப்பை பெற்றிட வேண்டும் என்ற அடிப்படையில் இந்த நடவடிக்கை எடுக்கப்பட்டுள்ளதாக அவர் தெரிவித்துள்ளார்.

மாணவர்கள் www.tngasa.in என்ற இணையதள முகவரியில் விண்ணப்பித்து பயன்பெறுமாறு அமைச்சர் திரு. கோவி. செழியன் கேட்டுக்கொண்டுள்ளார்.

>>>><<<<<<

ராமேஸ்வரத்தில் இருந்து மீன்பிடிப்பதற்காக கடலுக்குச் சென்ற 5 மீனவர்களை இலங்கை கடற்படையினர் கைது செய்துள்ளனர்.

நேற்றிரவு சுமார் 200 விசைப் படகுகளில் மீனவர்கள் மீன்பிடிக்கச் சென்றுள்ளனர்.

அவர்கள் கடலில் மீன்பிடித்துக்கொண்டிருந்தபோது அங்கு வந்த இலங்கைக் கடற்படையினர் இலங்கையின் கடற்பகுதியில் அத்தமீறி மீன்பிடித்ததாகக் கூறி 5 மீனவர்களையும், அவர்கள் பயன்படுத்திய விசைப் படகுகளையும் பிடித்துச் சென்றனர்.

>>>><<<<<<

இஸ்ரேல் - பாலஸ்தீனத்திற்கு இடையேயான சண்டை உச்சகட்டத்தை எட்டியுள்ளதாகவும், இது உடனடியாக நிறுத்தப்பட வேண்டும் என்றும் ஐ.நா. பொதுச்செயலாளர் திரு. அண்டனியோ குட்ரெஸ் தெரிவித்துள்ளார்.

நியூயார்க்கில் நடைபெற்ற அமைதிக்கான மாநாட்டில் உரையாற்றிய அவர், 2 நாடுகளுக்கு இடையே நடைபெற்று வரும் இந்த சண்டை அந்தப் பகுதியில் பதற்றத்தை ஏற்படுத்தியுள்ளதாகவும், இரு நாடுகளும் பேச்சுவார்த்தையின் அடிப்படையில் சண்டையை நிறுத்திக்கொள்ள முன்வர வேண்டும் என்றும் அவர் அறிவுறுத்தினார்.

பிரான்சும் - சவுதி அரேபியாவும் சர்வதேச அளவில் ஏற்பாடு செய்துள்ள அமைதிக்கான ஒப்பந்த மாநாடு ஒரு நல்ல முயற்சி என்றும், இந்த மாநாட்டில் பேசப்படும் விஷயங்கள் சண்டை நிறுத்தத்திற்கு உதவும் வகையில் இருக்க வேண்டும் என்றும் அவர் கேட்டுக்கொண்டார்.

>>>><<<<<<

யுக்ரைன் போர் அமைதி ஒப்பந்தத்தில் கையெழுத்திட ரஷ்ய அதிபர் புடினுக்கு இன்னும் 12 நாட்கள் மட்டுமே உள்ளன என்று அமெரிக்க அதிபர் திரு. டொனால்ட் ட்ரம்ப் மீண்டும் எச்சரித்துள்ளார்.

யுக்ரைன் மீதான போரை ரஷ்யா நிறுத்திக்கொள்ள வேண்டும் என்று அமெரிக்க அதிபர் திரு. டொனால்ட் ட்ரம்ப் பலமுறை வலியுறுத்தியிருந்தார்.

இருப்பினும் தொடர்ந்து இரு நாடுகளுக்கு இடையே சண்டை நடைபெற்று வருகிறது.

இந்நிலையில் போரை நிறுத்துவதற்காக ரஷ்ய அதிபர் புதினுக்கு தாம் விதித்திருந்த 50 நாட்கள் கெடுவை குறைப்பதாகவும், புடன் அமைதி ஒப்பந்தத்தில் கையெழுத்திட 10 முதல் 15 நாட்கள் மட்டுமே இருப்பதாகவும் அதற்குள் அவர் கையெழுத்திட வேண்டும் என்றும், இல்லையெனில் ரஷ்யா பொருளாதார தடைகளை எதிர்கொள்ள நேரிடும் என்று அமெரிக்க அதிபர் திரு. டொனால்ட் ட்ரம்ப் எச்சரித்துள்ளார்.

>>>><<<<<<

சர்வதேச புலிகள் தினம் இன்று கொண்டாடப்படுகிறது.

புலிகள் பாதுகாப்பின் முக்கியத்துவம் குறித்து விழிப்புணர்வை ஏற்படுத்தவும், புலிகளை ஆழிவில் இருந்து காக்கவும் 2019ஆம் ஆண்டு முதல் ஒவ்வொரு ஆண்டும் ஜூலை 29ஆம் தேதி சர்வதேச புலிகள் தினமாக கடைபிடிக்கப்படுகிறது.

இந்நாளையொட்டி உலகம் முழுவதும் பல்வேறு விழிப்புணர்வு நிகழ்ச்சிகள் நடைபெறுகின்றன.

>>>><<<<<<

ஐம்மு-கஷ்மீரில் இருந்து அமர்நாத் யாத்திரைக்குச் செல்லும் 27வது குழுவினர் இன்று அதிகாலை புறப்பட்டுச் சென்றனர்.

ஆயிரத்து 490 யாத்ரீகர்கள் இந்த குழுவில் இடம்பெற்றுள்ளனர்.

இவர்கள் பகவதி நகர் யாத்ரீ நிவாஸ் முகாமில் இருந்து 61 வாகனங்களில் அழைத்துச் செல்லப்பட்டனர்.

இதில் ஆயிரத்து 262 ஆண்களும், 186 பெண்களும், 42 சாதுக்களும் இடம்பெற்றுள்ளனர்.

>>>><<<<<<

ஹிமாச்சலப்பிரதேசத்தில் இன்று அதிகாலை 4 மணி அளவில் பெய்த அதிகமழையால் நிலச்சரிவு ஏற்பட்டது.

இதில் இருவர் உயிரிழந்தனர். 2 பேர் காணாமல்போனதாக மண்டி நகராட்சி ஆணையர் திரு. ரோஹித் ரத்தோர் தெரிவித்துள்ளார்.

இன்று அங்கு பெய்துவரும் கனமழையால் மக்களின் இயல்பு வாழ்க்கை பாதிக்கப்பட்டுள்ளதாகவும், மீட்புப் பணி நடவடிக்கைகளை அரசு துரிதப்படுத்தியுள்ளதாகவும் அவர் தெரிவித்துள்ளார்.

>>>><<<<<<

17 வயதுக்குட்பட்டோருக்கான உலக மல்யுத்தப் போட்டியின் **Greco Roman** பிரிவில் இந்தியாவின் ஹர்தீப் இறுதிப் போட்டிக்கு முன்னேறியுள்ளார்.

>>>>END<<<<<<